

பிரஸார் பாரதி

அகில இந்திய வானொலி, சென்னை- 4

09 12 2024 MONDAY

7.15 PM

ஆகாஷ்வாணி  
தலைப்புச் செய்திகள்

- நாடாளுமன்ற நடவடிக்கைகள் சுமுகமாக நடைபெற எதிர்க்கட்சிகள் ஒத்துழைப்பு அளிக்க வேண்டும் என்று மத்திய அரசு கேட்டுக்கொண்டுள்ளது.
- ஐ என் எஸ் **Tushil** கடற்படையில் இன்று இணைக்கப்பட்டது.
- நாடு முழுவதும் கடந்த பத்தாண்டுகளில் ஐந்து கோடிக்கும் மேற்பட்ட போலி குடும்ப அட்டைகள் ரத்து செய்யப்பட்டுள்ளதாக மத்திய அரசு கூறியுள்ளது.
- இந்தோனேஷியாவில் ஏற்பட்ட நிலச்சரிவில் 10 பேர் உயிரிழந்தனர்.
- உலக டெக்பால் சாம்பியன் போட்டியில் இந்தியாவின் **Declan Gonsalves – Anas Beg** இணை வெண்கலப்பதக்கம் வென்றது.

--- இனி விரிவான செய்திகள் ---



எதிர்க்கட்சிகளின் அமளி காரணமாக நாடாளுமன்றத்தின் இரு அவைகளின் நடவடிக்கைகளும் இன்று பாதிக்கப்பட்டன.

இன்று மக்களவை கூடியதும் தொழில் நிறுவனத்துக்கு எதிரான லஞ்ச முறைகேடு புகார் குறித்த பிரச்சினையை எழுப்பி எதிர்க்கட்சிகள் அமளியில் ஈடுபட்டதன் காரணமாக அவை நடவடிக்கைகள் மூன்று முறை ஒத்திவைக்கப்பட்டன.

இதன்பின்னர் அவை மீண்டும் கூடியபோது, ரயில்வே திருத்த மசோதாவிற்கு அத்துறைக்கான அமைச்சர் திரு அஷ்வினி வைஷ்ணவ் பதிலளிக்க முற்பட்டபோது எதிர்க்கட்சி உறுப்பினர்கள் முழுக்கங்களை எழுப்பினர்.

இருப்பினும், எதிர்க்கட்சிகள் தொடர்ந்து அமளியில் ஈடுபட்டதன் காரணமாக அவை நடவடிக்கைகள் நாள் முழுமைக்கும் ஒத்திவைக்கப்பட்டன.

மாநிலங்களவை நடவடிக்கைகளும் எதிர்க்கட்சிகளின் அமளி காரணமாக ஒத்திவைக்கப்பட்டன.

பின்னர் மாநிலங்களவைத் தலைவர் திரு ஜெகதீப் தங்கர், அனைத்துக்கட்சி பிரதிநிதிகளுடன் இன்று பிற்பகல் ஆலோசனை மேற்கொண்டார்.

அவை நடவடிக்கைகள் சுமுகமாக நடைபெற எதிர்க்கட்சிகள் ஒத்துழைப்பு அளிக்க வேண்டும் என்றும் அவர் கேட்டுக்கொண்டார்.

இந்த கூட்டம் நாளை காலையும் நடைபெறவுள்ளதாக எமது செய்தியாளர் தெரிவிக்கிறார்.

இதற்கிடையே, எதிர்க்கட்சி உறுப்பினர்கள் அவர்கள் விருப்பத்திற்கு ஏற்ப அவை நடவடிக்கைகளை நடத்த முற்படுவதாக நாடாளுமன்ற விவகாரங்கள் துறை அமைச்சர் திரு கிரண் ரிஜிஜு குறை கூறினார்.

மத்திய அமைச்சர் திரு ஜெ பி நட்ராவும் இதே கருத்தை வெளிப்படுத்தினார்.

எதிர்க்கட்சிகளின் இதுபோன்ற செயல்பாடுகள் ஜனநாயகத்திற்கு உகந்தது அல்ல என்றும், இரு அமைச்சர்களும் தெரிவித்தனர்.



ஐ என் எஸ் Tushil முறைப்படி கடற்படையில் இன்று இணைக்கப்பட்டது.

ரஷ்யாவில் நடைபெற்ற நிகழ்ச்சியில் பாதுகாப்புத்துறை அமைச்சர் திரு ராஜ்நாத் சிங் முன்னிலையில் இந்த கப்பல் கடற்படையில் இணைக்கப்பட்டது.

நிகழ்ச்சியில் பேசிய திரு ராஜ்நாத் சிங், இந்தியா – ரஷ்யா இடையேயான நீண்டகால நட்புறவை இது வெளிப்படுத்துவதாக குறிப்பிட்டார்.

இந்தியா – ரஷ்யா கடற்படைகளுக்கு இடையேயான நட்புணர்வு தொடர்ந்து வலுப்பெற்று வருவதாகவும் அமைச்சர் கூறினார்.

இந்த போர் கப்பல் பிரம்மோஸ் ஏவுகணை உள்ளிட்ட அதிநவீன ஏவுகணைகளை செலுத்தும் திறன் கொண்டது என்று எமது செய்தியாளர் தெரிவிக்கிறார்.



நாடு முழுவதும் கடந்த பத்தாண்டுகளில் ஐந்து கோடிக்கும் மேற்பட்ட போலி குடும்ப அட்டைகள் கண்டறியப்பட்டு, ரத்து செய்யப்பட்டதாக மத்திய இணையமைச்சர் திரு கீர்த்தி வர்தன் சிங் கூறியுள்ளார்.

இன்று புதுதில்லியில் செய்தியாளர்களிடம் பேசிய அவர், தொழில்நுட்ப வசதி இந்த நடவடிக்கைக்கு உதவியதாக கூறினார்.

இதேபோல், நான்கு கோடிக்கும் கூடுதலான போலி சமையல் எரிவாயு இணைப்புகளும் ரத்து செய்யப்பட்டிருப்பதாக அவர் தெரிவித்தார்.

சிறுபான்மையினர் நலத்துறையின் கீழ் 30 லட்சத்திற்கும் மேற்பட்ட போலி பயனாளிகளும் கண்டறியப்பட்டுள்ளதாக அவர் கூறினார்.

டிஜிட்டல் பொது கட்டமைப்பு வசதிகளே போலி பயனாளிகளை களைய உதவியதாக திரு கீர்த்தி வர்தன் சிங் தெரிவித்தார்.



மகளிர் சுயஉதவிக்குழுக்களுக்கு 15 ஆயிரம் ட்ரோன் வழங்க ஒப்புதல் அளிக்கப்பட்டுள்ளதாக மத்திய அரசு கூறியுள்ளது.

இந்த ட்ரோன்களை வேளாண் பணிகளுக்காக மகளிர் சுயஉதவிக்குழுக்கள் பயன்படுத்த உள்ளதாக மத்திய அரசின் செய்திக்குறிப்பு தெரிவிக்கிறது.



நொய்டா சர்வதேச விமான நிலையத்தில், விமானம் தரையிறங்கும் சோதனை இன்று வெற்றிகரமாக நடத்தப்பட்டது.

சிவில் விமான போக்குவரத்துத்துறை அமைச்சர் திரு **Ram Mohan Naidu Kinjarapu** முன்னிலையில் இந்த சோதனை நடைபெற்றதாக எமது செய்தியாளர் தெரிவிக்கிறார்.

இதன்மூலம், இந்த விமான நிலையம் முழுமையான செயல்பாட்டிற்கு அனுமதிக்கப்படும் என்று அவர் மேலும் கூறுகிறார்.



ஐர்கண்ட் சட்டப்பேரவையின் நான்கு நாள் சிறப்புக்கூட்டம் இன்று தொடங்கியது.

புதிய உறுப்பினர்களுக்கு இடைக்கால பேரவைத்தலைவர் திரு ஸ்டீபன் மராண்டி பதவி பிரமாணம் செய்துவைத்தார்.

பேரவைத் தலைவரை தேர்ந்தெடுப்பதற்கான தேர்தல் நாளை நடைபெறுகிறது.

இதனைத்தொடர்ந்து திரு ஹேமந்த் சோரன் தலைமையிலான அரசு பேரவையில் நம்பிக்கை வாக்கு கோருகிறது.

இதன்பின்னர், அம்மாநில ஆளுநர் திரு சந்தோஷ்குமார் கங்வார் பேரவையில் உரையாற்ற உள்ளதாக எமது செய்தியாளர் தெரிவிக்கிறார்.

நடப்பு நிதியாண்டிற்கான துணை மதிப்பீடுகளும் இந்த கூட்டத்தொடரில் தாக்கல் செய்யப்பட உள்ளதாக அவர் மேலும் கூறுகிறார்.



ஹரியானா, ஒடிஷா, ஆந்திரப்பிரதேசத்திலிருந்து மாநிலங்களவைக்கு தலா ஒரு உறுப்பினரை தேர்ந்தெடுப்பதற்கு நடைபெறவுள்ள இடைத்தேர்தலுக்கான வேட்பாளர்களை பிஜேபி அறிவித்துள்ளது.

இதன்படி, ஆந்திராவிலிருந்து திரு Ryaga Krishnaiah-வும், ஹரியானாவிலிருந்து ரேகா சர்மாவும், ஒடிஷாவிலிருந்து சுஜித் குமாரும் போட்டியிடுவார்கள் என்று அறிவிக்கப்பட்டுள்ளது.

இந்த இடைத்தேர்தலுக்கான வேட்புமனுக்களை தாக்கல் செய்ய நாளை கடைசிநாளாகும்.

போட்டியிருக்கும் பட்சத்தில் தேர்தல் வரும் 20-ஆம் தேதி நடைபெறும்.



ஸ்மார்ட் இந்தியா ஹேக்கத்தான் நிகழ்ச்சி நாடு முழுவதும் 11 மற்றும் 12-ஆம் தேதிகளில் நடைபெறவுள்ளது.

தமிழகத்தில் ஆறு கல்லூரிகளில், ஸ்மார்ட் இந்தியா ஹேக்கத்தான் நிகழ்ச்சி நடைபெறவுள்ளதாக எமது செய்தியாளர் தெரிவிக்கிறார்.



அரசியல் சாசனம் அறிவோம் குறித்த சிறப்பு நேர்காணல் நிகழ்ச்சிக்கு சென்னை அகில இந்திய வானொலியின் மாநில செய்திப்பிரிவு ஏற்பாடு செய்துள்ளது.

வழக்கறிஞர் சேதுராமனுடன், ஊடகவியலாளர் சியாமளா பங்கேற்கும் இந்த நிகழ்ச்சியின் இரண்டாவது பகுதி ஒருங்கிணைந்த அலைவரிசையில் இன்றிரவு எட்டரை மணிக்கு ஒலிபரப்பாகிறது.



கேலோ இந்தியா இயக்கத்தின்கீழ், நாடு முழுவதும் விளையாட்டுத்துறையில் கட்டமைப்பு வசதிகள் மேம்படுத்தப்பட்டு வருகின்றன.

இதன் ஒருபகுதியாக, சேலம் பெரியார் பல்லைக்கழகத்தில் செயற்கை இழை ஒடுதள மைதானம் பயன்பாட்டிற்கு கொண்டுவரப்பட்டுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - சேலம் விஜயகுமார் - 52 செகண்ட்ஸ்)

தங்களது விளையாட்டுத்திறனை மேம்படுத்துவதற்கு இந்த வசதி உதவிகரமாக உள்ளது என்று மாணவிகள் தெரிவித்தனர்.

(சவுண்ட் பைட் - மாணவிகள் - 48 செகண்ட்ஸ்)



இந்தோனேஷியாவில் ஏற்பட்ட நிலச்சரிவில் 10 பேர் உயிரிழந்தனர்.

ஜாவா தீவு அருகே மலைப்பகுதியில் இந்த நிலச்சரிவு நேரிட்டதாக அங்கிருந்து வரும் தகவல்கள் தெரிவிக்கின்றன.

கடந்த வாரம் பெய்த கனமழை காரணமாக நிலச்சரிவு மற்றும் வெள்ளப்பெருக்கு ஏற்பட்டதாக அந்த தகவல்கள் கூறுகின்றன.

இதில் 170-க்கும் மேற்பட்ட கிராமங்கள் பாதிக்கப்பட்டுள்ளதாகவும், 3 ஆயிரத்திற்கும் மேற்பட்டோர் பாதுகாப்பான இடங்களுக்கு அப்புறப்படுத்தப்பட்டுள்ளதாகவும் காவல்துறையினர் தெரிவித்தனர்.



### விளையாட்டுச் செய்திகள்

உலக டெக்பால் சாம்பியன் போட்டியில் இந்தியாவின் **Declan Gonsalves – Anas Beg** இணை வெண்கலப்பதக்கம் வென்றது.

வியட்நாமில் நடைபெற்ற இப்போட்டியின் ஆடவர் இரட்டையர் பிரிவில் இந்த இணை இப்பதக்கத்தை கைப்பற்றியது.

-----  
உலக ஸ்குவாஷ் சாம்பியன் போட்டி ஹாங்காங்கில் இன்று தொடங்கியது. இந்தியா 2-1 என்ற ஆட்டக்கணக்கில் ஆடவர் பிரிவில் அயர்லாந்தையும், மகளிர் பிரிவில் கொலம்பியாவையும் வென்றது.

-----  
உலக செஸ் சாம்பியன் போட்டியின் 12-ஆவது சுற்றில் சீனாவின் **Ding Liren**, இந்தியாவின் குகேஷை வென்றார்.

சிங்கப்பூரில் நடைபெற்றுவரும் இப்போட்டியில் இருவரும் தற்போது தலா ஆறு புள்ளிகளுடன் சமநிலையில் உள்ளனர்.

-----

ஆசியக் கோப்பை மகளிர் ஜூனியர் ஹாக்கிப் போட்டியில் இன்று இந்தியா – மலேசியாவை எதிர்கொள்கிறது.

மஸ்கட்டில் இப்போட்டி இரவு மணி 8.30-க்கு தொடங்குகிறது.

-----

சவுதி அரேபியாவில் நடைபெறவுள்ள ஆசிய கோப்பை தகுதிச்சுற்று கால்பந்து போட்டிக்கான அட்டவணை வெளியிடப்பட்டுள்ளது.

<<<<END>>>>